

## IL-KUMMIEDJA

Ta' GER. AZZOPARDI

Mort rajt tigrija u wara l-korsa kulhadd jilheg bil-gheja u hsiebi mar fuq il-kummiedja tal-hajja.

Lejl u nhar it-tigrija ghaddejja, hsejjes il-mixi ma jieqfu qatt, deni ta' ziemel fuq kulhadd, min jigri, min jimxi, min iwerrek, min jofrok, min ighaggel, kulhadd ihejji ruhu u gismu biex jilhaq bhal haddiehor jew qabel haddiehor, hadd ma jrid jibqa' lura.

Hares lejhom dewwidija, jitkaxkru 'l quddiem, nisa u rgjel, ghonja u fcar, kbar u zgħar, sbieh u koroh, għorrief u boloh, kapitalist u haddiem, qaddis u midneb, avukat u qattiel, pulizija u halliel, imħallef u ħati, tabib u marid, perit u bennej, isqof, qassis, patri u soru, saħansitra "Les Gavroches" — mill-Barrakka — ikaxkar lil ħutu!

Kulhadd ihokk ma' xulxin, ħallata ballata, m'hemmx tfittxi-ja ta' klassi jew partit, kulhadd ifendi għal rasu. Min jitlob, min jidgħi, min ifaħħar, min jisħet, min jidħak, min ighanni, min jibki u min igorr u jingħi, imma kulhadd miexi flimkien fit-tigrija bla tmiem, għax min jieqaf jistrieħ jibqa' f'nofs triq.

Min jitwieled irid ighix u biex ighix irid jimxi, ikollu jieħu sehem fit-tigrija. It-tarbija tistenna li tikber, il-fqir jistenna li jistagħna, il-maħkum jixtieq li jaħkem, il-lavrant iħabrek biex isir imgħallem, l-imgħallem jirsisti biex isir *manager*, l-istudent irid isir is-surmast, il-kapitalist ihewden biex l-eluf jagħmilhom miljuni, min għamel fabbrika jrid jifdiha l-għada li bdiet taħdem, min għandu dar irid jagħmel palazz u l-prinċep ikollu seba' mitt sena sa ma jsir re.

Fit-tigrija kulhadd iħaffef, il-għaliex inkella jibqa' lura. Min għandu n-nifs u s-saħħa jaqta' 'l quddiem, min għandu stonku xieref igerrah kollox, min jiflaħ erħilu jimbotta, iwarrab min-nofs lid-dgħajjef, ighaffeg lill-magħtub u jisħaq liċ-ċkejken, basta hu jieħu l-ewwel fit-tigrija tal-hajja!!!

Hemm il-gid, hemm il-għana, hemm id-deheb, li kulhadd iħobb—mhux iċ-ċawla biss—hemm l-ambizzjoni, hemm il-vanità, l-aqwa tliet ħwejjeg li jheggu 'l umanità fit-tigrija bla waqfien. L-ambizzjoni hi dik li għamlet id-dinja tal-lum, il-vanità hi dik li dejjem mexxietha u tibqa' tmexxiha u l-unuri huma l-aqwa wiri

tal-vanità, il-foħrija hi l-molla li tgholli l-bniedem; faħħar lir-re u jagħtik medalja, maqdr u jitfgħek il-ħabs, faħħar lil kulhadd u kulhadd ighid kemm int raġel, iżda tkellem ċar, kif tħoss fuq dak li jkun, u jgħidulek kemm int goff, pastaż, m'intix tajjeb għas-soċjetà, għaliex il-vanità ma tridx ħlief ipokrisija. Il-vanità qiegħda fuq kulhadd, ibda mill-qattus u d-dundjan u ibqa' sejjer sa l-oghla bnedmin, għad li kollha jgħidu li ma humiex vanitużi.

U din it-tigrija tibqa' sejra sakemm ir-riglejn jegħjew, il-qalb tieqaf mit-taħbit, il-għajnejn irabbu ż-żliegħa u r-ruħ biss li tibqa' u ttir. U l-kummiedja tispicċa billi jeħduh ta' "povru" u jidfnuh fil-komun jew b'funeral gwapp, b'qabar mhux imżanzan u monument li jfakkar it-tieba u l-avanz tiegħu fil-hajja u..... s-sliem jalla..... mit-trab għat-trab!!!

## BEJN ART U OHRA

Ta' V. M. PELLEGRINI

Hawn Malta qatt ma rajna  
'l artna miksija  
donna b'liżar;  
qatt le ma sħajjilnieha  
rieqda bla hajja, kiesħa,  
kważi fis-silg imgeddsa,  
jew mejta għal kollox  
u mkebba go sudarju bħal ta' Kristu.

Qatt ma rajnieha hekk dil-gzira tagħna  
u għalhekk jonqos go moħħna  
xi haġa ta' sħajja liema bħalha  
u fl-istess ħin  
ta' biża' u ta' twerwir.

Jien rajt artijiet ohra hekk imlibbsa  
u ħassejt tkexkix fija tassew ikreh;  
iżda beżzagħni l-iktar għasfur ċkejken  
mitluf fuq dak is-silg  
iftttx qamħa.  
U fraħt x'ħin ftakart f'Malta  
u f'dik il-ħniena li l-Mulej jurina  
kull ħin u kull mument.